

NØVN

SAMBAND
MAGNUS GUNNARSSON
MAGGI@SOSIALURIN.FO
TLF 341800 FAX 341801

Á hesum síðum bera vit tíðindi um merkisdagar, so sum rundar føðingardagar, brúdleyps dagar, starvssetanir o.t.

Minningarorð um Ernst Hansen, Toftir

f. 6. september 1931 • d. 6. apríl 2007

Eftir svára sjúku hesi seinastu árin, doyði Ernst langafríggjadag. Ernst flutti heim til tann Harra og meistara, sum hann so trúliga hevði tænt frá ungum árum av. Ernst var ein sterkur maður bæði til líkams og sálar. Sjálvt um hann hevði nógva pínu, og líkam hansara so við og við viknaði, fylgdi hann væl við í tí, sum fyriførst rundan um hann. Hann megnaði eisini at hava umsorgan fyri sínum kær og trúarfeløgum sínum til tað seinasta.

Ernst hevði eitt sera virkið lív. Hann var virkin innan kommunalpolitikk, sat í ymiskum almennum nevndum, var virkin í vinnulívi og ikki minst í kirkju og missiónsarbeiði. Hann var deknur í kirkjuni, til hann fyrri sjúku mátti leggja frá sær. Í missiónshúsinum var hann formaður í meira enn tríati ár, til hann, í oktober seinasta ár, mátti leggja frá sær vegna sjúku. Eitt av hansara stóru hjartamálum var Blái Krossur, har hann var sera virkin og eisini sat í landsnevndini í rúma tíð.

Í arbeiðinum í missiónshúsinum og í kirkjuni, haðani eg sjálv best kenni Ernst, kann eg siga, at slíkan trúskap móttvegis arbeiðinum, eru tað ikki mong, sum hava. Eg kann minnst heilt frá barni av, hvussu væl hann dugdi at siga frá bíblisøgu, tá ið hann hevði sunnudagsskúla. Eftir at eg eri vorðin vaksin, havi eg mangan hugsað um ta arbeiðsorku og tíð, hann hevur lagt fyrst í tað gamla missiónshúsið og síðan í at byggja tað nýggja húsið og fáa tað at bera til. Tað er eingin, ið ger honum tað eftir. Í øllum hesum hevur hann verið væl stuðlaður av konuni og børnunum. Hann var sera trúfastur at taka lut í teimum tiltøkum, sum vóru í missiónshúsinum. Hann hevði eisini sera góðar gávur at bera orðið fram. Í øllum hansara virki, var tað Gud, sum



fekk æruna fyrri alt.

Hann var góður við børnini og tey ungu. Honum dámdi so sera væl sang og fekk ongantið nóg mikið av sangi. Til tað seinasta, livdi Ernst við í øllum, sum gekk fyrri seg í meinigheitini, og hann royndi at koma á møti, sjálvt um orkan mangan var lítil.

Eftir at eg í 2001 varð biðin at koma í stýrið fyri missiónshúsið, hava vit havt eitt sera tætt samstarv, og kendi eg, at Ernst vísti mær álit og lurtaði eftir tí, eg hevði at siga.

Tað var sera týðningarmikið fyri Ernst, at leggja tann seinasta roknskapin fram fyri meinigheitini á ein virðiligan hátt. Hann kendi á sær, at hetta hevði skund, tí hann visti ikki, hvussu framtíðin kom at vera, sum hann sjálvur segði. Hann legði tí roknskapin fram eitt sunnukvöld fyrst í mars mánaði, og var hetta eisini tað seinasta kvöldið, hann var á møti.

Vit hava mist ein trúgván, vísan og sterkan leiðara í meinigheit okkara.

Tað er tómt, eftir at Ernst er farin, men tann sami Gud, sum Ernst trúði á, er eisini hjá okkum, sum eftir eru. Tað er mangt, sum kundi verið sagt, men eg vil við hesum fáu orðum, takka fyrri alt tað, Ernst hevur givið mær og okkum, sum savnast í missiónshúsinum Tabor á Toftum.

Nú Ernst er fluttur til ein betri stað, er saknurin stórur hjá tykkum Kate, Maritu, Tummas, Kristu, Eyðun, Kaj Eli, svigarbørnum og barnabørnum. Jesus styrki tykkum og hjálpi tykkum í komandi tíð.

At enda vil eg minna okkum øll á orðið úr Hebrearabrávinum 13,7: ”Minnist til vegleiðarar tykkara, sum hava talað Guds orð til tykkara; lítið at endalyktini á ævi teirra, og fylgið so trúgv teirra eftir.”

Friður veri við minninum um Ernst Hansen.

Leila Højgaard



Andlát og jarðarferðir

Kistan við **Hjördis í Jansagerði** kemur í Miðvágs kirkju í kvøld klokkan 18.00. Jarðarferðin verður mikudagin 30. mai klokkan 14.00. Tey, sum vilja minnst Hjördis kunnu lata eina peningagávu til Miðvágs kirkju, konto í peningastovninum.

Hvítusunnudag andaðust **Rosa og Ditleif Eldevig**. Jarðarferðin verður lýst seinni.

Dagurin

30. mai. Vigand. Helst tann sami sum hin heilagi Venantius úr Arles í Suðurfraklandi, sum var av heidnari ætt, men gjørdist kristin. Doyði umleið ár 400 á ferð í Eysturlond. Rasmus Effersøe varð føddur hendan dagin í 1857.

Prógv

Tann 18. mai í ár varð ein tann fyrsta føroyska pisan í ár klakt. Tað er Herborg Silja Strøm úr Vestmanna, ið tók studentsprógv sítt á Red Cross United World College í Noreg.



Frímerkjakapping:

Føroyar vunnu 3. pláss

Føroyar vunnu 3. pláss í stórari frímerkjakapping.

Á hvørjum ári skipar týska frímerkjablaðið Deutsche Briefmarken Revue fyri kapping millum lesarar blaðsins um vakrasta frímerki í Evropa.

Á frímerkjaframsýningini í Essen 5. mai varð úrslitið av kappingini “Vakrasta frímerki í Evropa 2005” avdúkað, og gjørdist Postverk Føroya nr. 3 við smáarkinum “Gerandisdagurin í víkingaöld” FO 515-517. Hetta smáarkið varð givið út 07.02.2005, og sv inn Martin Mörck hevur sniðgivið og rist smáarkið.

Eysturriki vann kappingina og Týskland gjørdist nr. 2. 25 lond vóru ið í kappingini.



Nýggjur koyrilærari

Jóhan Sjóstein ættaður av Viðareiði, búsitandi í Klaksvík, hevur tann 25. mai staðið royndina sum koyrilærari á Dansk Kørelærerskole í Brøndby

Sosialurin

Sosialurin



Sosialurin

Sosialurin